

പ്രിയ ഡി.സി.എൽ. കുടുംബാംഗങ്ങളേ,

ഇന്നലെ കോട്ടയം നഗരത്തിലെ ഒരു ഓഡിറ്റോറിയത്തിൽ ഒരു വലിയ പരിപാടി നടന്നു. കഴിഞ്ഞവർഷം എസ്.എസ്.എൽ.സി. പരീക്ഷയിൽ എല്ലാ വിഷയത്തിനും എ പ്ലസ് വാങ്ങിയ കുട്ടികളിൽ നിന്നും 250ഓളം പേരെ തിരഞ്ഞെടുത്ത് അവർക്ക് 4000 രൂപ വീതം ഉപരിപഠന സ്കോളർഷിപ്പ് നൽകിയ പരിപാടിയായിരുന്നു അത്. കുവൈറ്റ് മലയാളി കാത്തലിക് അസോസിയേഷൻ എന്ന സംഘടനയാണ് ഈ സത്കർമ്മം ചെയ്തത്! പത്തുലക്ഷത്തിലധികം രൂപയാണ് ഇവർ അർഹരായ വിദ്യാർഥികൾക്കായി നൽകിയത്.

ആ പരിപാടിയിൽ പങ്കെടുക്കുമ്പോൾ ഏവരുടേയും ശ്രദ്ധയെ ആകർഷിച്ചത് ആ ഓഡിറ്റോറിയത്തിൽ മാധ്യമപ്രതിനിധികളോ, പ്രസ് ഫോട്ടോ ഗ്രാഫർമാരോ ഉണ്ടായിരുന്നില്ല എന്നതാണ്. ചോദിച്ചപ്പോൾ കെ.എം.സി.എ. പ്രസിഡന്റ് 'ഞങ്ങളാരെയും ക്ഷണിച്ചിട്ടില്ല' എന്നാണു പറഞ്ഞത്.

ഒരു രൂപ സംഭാവന നൽകിയാലും അത് ഒരു മാധ്യമപ്പടയുടെ മുമ്പിൽനിന്നു ചെയ്യാൻ കൊതിക്കുന്നവരുടെ കാലത്താണ് അനേകം കുട്ടികളുടെ പഠനത്തിന് നിർണായകമായ സാമ്പത്തികസഹായം കൊട്ടും കുരവയുമില്ലാതെ നൽകാൻ ഈ സംഘടന തയ്യാറായത്.

“എന്റെ മകളുടെ ഈ വർഷത്തെ പഠനച്ചെലവ് എങ്ങനെ കണ്ടെത്തും എന്നു വിചാരിച്ചിരുന്നപ്പോഴാണ് ഈ സ്കോളർഷിപ്പ് കിട്ടിയത്, ദൈവാനുഗ്രഹം!” നിറകണ്ണുകളോടെ ഒരു പിതാവിന്റെ ഗദ്ഗദം!

കുട്ടുകാരേ, നമ്മുടെ ജീവിത വഴികളിൽ പലപ്പോഴും പൂക്കൾ വിരിയാറില്ല. ഉഷ്ണഭൂമികളിൽ ദാഹജലധാര ഒഴുകാറില്ല.. എങ്കിലും നമ്മൾ യാത്ര തുടരുകയാണ്. ഈ യാത്രയിൽ ഞാൻ തളരുന്ന ഇടങ്ങളിൽ എനിക്കുള്ള പാഥേയവുമായി ആരാണ് കാത്തിരിക്കുന്നത്? അറിയില്ല. എന്നാൽ, ദൈവത്തിൽ ആശ്രയിച്ചു മുന്നോട്ടു നീങ്ങുന്ന ഏവരും അനുഭവിക്കുന്നുണ്ട്; അടിതെറ്റുമ്പോൾ അജ്ഞാതമായ ഒരു കൈപ്പിടിയുടെ ബലം... അലറിക്കരയുമ്പോൾ ആശ്വാസത്തിന്റെ നിശബ്ദമായ ഒരു താരാട്ട്... ഒറ്റയാകുമ്പോൾ ഉറ്റ സൗഹൃദത്തിന്റെ ഒരു തണൽ... പരാജയത്തിന്റെ ഇരുട്ടിൽ ഇനിയടുത്ത ചുവടെങ്ങോട്ട് എന്നറിയുന്നതിനു മുമ്പേ, ഒരിടിവാൾ വെളിച്ചത്തിൽ തൊട്ടുമുന്നിൽ വിജയപടവുകൾ തെളിക്കുന്ന അനിർവചനീയമായ ഒരു കരുതൽ...

അതിനാൽ, നമുക്കിനി ആത്മവിശ്വാസത്തോടെ മുന്നേറാം. വെയിൽ തിളയ്ക്കുന്ന ഈ മരുഭൂമികളിൽ നിസ്വാർഥമനസ്കരുടെ ലോകം ഒരു കുമ്പിൾ കുളിർജലമായി ഉറവപൊട്ടും. ഒരു കൊമ്പിൽ തളിർച്ചോലയായി തണൽവിരിക്കും.

നമുക്കിനി ആഹ്ലാദത്തോടെ ലക്ഷ്യംതേടി യാത്രതുടരാം. നാം കരുതാത്ത വഴികളിൽ ദൈവം നമ്മെ കാത്തിരിപ്പുണ്ട്. വിഷാദത്തിന്റെ അയഞ്ഞ തന്ത്രികൾ മുറുകി ശോകരാഗങ്ങളെ ആനന്ദരാഗങ്ങളാക്കാൻ, സന്മനസുള്ള ദൈവകൃപയുടെ സംഗീതജ്ഞരെ ദുരിതങ്ങളുടെ ഉച്ചസ്ഥായിയിൽ ദൈവം തപസ്സീരുത്തിയിട്ടുണ്ട്. എല്ലാ നന്മമനസുകളുടെയും തണൽച്ചില്ലുകൾ വിരിയുന്ന വഴികൾ ദൈവം എല്ലാ കുട്ടുകാർക്കും തരട്ടെ...

സ്നേഹപൂർവ്വം

സ്വന്തം കൊച്ചുട്ടൻ